



Id-Dejma fis-Seklu Tmintax: Il-Kumpanija tal-Gudja

L-ghanijiet tad-Dejma

Žgur li kulhadd qara dwar id-Dejma, jew milizja, ta' Malta fiż-Żmenijiet tan-Nofs u fi żmien il-Kavallieri ta' San Ġwann. Malta, gżira żgħira u miftuħa għall-attakki ta' l-għedewwa, kellha bżonn sistema ta' difiża kontinwa. Terġa' Malta ma setgħetx tidhol għall-piż li tħallas numru kbir ta' suldati kontinwament biex joqogħdu jistennew għalli jista' jinqala'. Is-soluzzjoni kienet id-Dejma. L-irġiel minn sittax-il sena 'l fuq kienu obbligati jagħtu żewġ xorta ta' servizzi: l-ewwel li jgħassu max-xtut meta jmisshom, għax l-għadu kien jattakka għal għarrieda; it-tieni li jiddefendu 'l arthom jekk l-għedewwa jinżlu l-art. Dan kien jitlob preparazzjoni għal diversi eventwalitajiet. Hekk, per eżempju, attakk żgħir kienu jiehdu hsiebu n-nies tar-raħal l-aktar qrib. Jekk dawn ma jkunux jistgħu jlahhqu ma' l-għadu, kellhom jibagħtu għall-għajnuna mill-irhula qrib tagħhom. Fil-każ ta' attakk veru qawwi, ngħidu aħna invażjoni, ir-riġmenti kollha kienu jiġu mobilizzati u kulhadd kien jaf fejn għandu jiltaqa' ma' shabu u fejn għandu jmur. Fi żmien l-Ordni ta' San Ġwann it-tmexxija kienet f'idejn il-kavallieri li kienu jorganizzaw u jdaħhlu tibdil kif kien ikun hemm bżonn. Ir-riġmenti tal-kampanja kollha kienu jaqgħu taħt il-kmand ta' kavallier ta' grad għoli msejjaħ is-Seneskalku. Fl-1738 id-Dejma kienet maqsuma f'diversi riġmenti.¹ Kien hemm il-kumpaniji ta' l-ibliet u r-riġmenti tal-kampanja. Dawk tal-kampanja kienu Hal Qormi, Haż-Żebbuġ, Birkirkara, Naxxar, Żejtun u Hal Luqa. Dan ta' l-aħħar kien jiġbor fih il-kumpaniji ta' sebat irhula: Gudja, Hal Luqa, Żurrieq, Safi, Mqabba, Qrendi u Hal Kirkop.


Dan ir-riġment kien jikkonsisti f'kurunell, tenent kurunell, maġġur u ajjutant tal-maġġur. Taħt dawn l-uffiċjali għolja kien hemm tmienja u sebghin uffiċjal ieħor, jiġifieri sitt kaptani, tnax-il sotto tenent, tnax-il surġent, tnax-il sotto surġent, u sitta u tletin kapural. Is-suldati kienu sitt mija u hamsin.²

Fl-1750 insibu li l-kumpanija tal-Gudja kienet ir-raba' wahda fir-riġment ta' Hal Luqa. Kellha sotto tenent lil Giuseppe Barbara, surġent Salvatore Caruana, surġent Giuseppe Bonnici, sotto surġent Andrea Camisuli u tliet kapurali. Fil-lista tas-suldati nsibu tmenin isem, iżda n-noti miżjuda juru li xi whud mietu wara li saret il-lista, oħrajn

marru mal-flotta jew kellhom xi kariga oħra ma' l-Ordni, ngħidu aħna mal-Marixxall jew mal-Falkonier. Oħrajn kienu eżentati kawża ta' mard.³ Kien ikun fiha wkoll erba' 'sottotenenti' u żewġ 'tamburi'.⁴ Nota mill-kurunell ta' Hal Luqa tghid illi dawk li kienu l-inqas anzjani kellhom l-inqas paga, u li din ir-regola kellha tiġi segwita dejjem.⁵

Id-dmirijiet tas-suldati tad-Dejma

Id-dmirijiet tas-suldati tad-dejma ma kinux ftit. Nibdew bl-uffiċjali. Kien id-dover tagħhom li jgħallmu lis-suldati kif jimmaniggaw l-armi sew, jisparaw tajjeb, jirtiraw wara l-hitant tas-sejjeħ u joħorġu minn warajhom bl-ordni biex jiffaċċjaw l-għadu. Kellhom ukoll jieħdu s-suldati fuq ix-xtut biex jidraw il-postijiet fejn kien ippjanat li jiġu stazzjonati f'każ ta' attakk. Il-kaptani kienu mistennija li jorqdu fl-irhula tagħhom mill-ewwel ta' Marzu sa l-aħħar ta'



Is-Salib tad-Dejma li qiegħed hdejn il-knisja ta' Loretu



Settembru, u li jaraw li l-għases isiru kif imiss. L-għassiesa kienu jiġu spezzjonati regolarment, darba mill-kaptani tagħhom u darba mill-kavallerija ta' l-Ordni li kienu jissejhu "Turkopilieri".⁶

F'xi rħula twaqqfu armeriji fejn kienu jingabru l-armi ta' l-irħula tal-qrib biex ikunu aktar fiż-żgur u jinżammu f'kundizzjoni tajba. Wiehed mill-fizzjali kien jiehu ħsieb l-armerija u kien ikun hemm ukoll armatur li jiehu ħsieb li l-armi jkunu servibbli f'każ ta' bżonn.⁷

Is-suldati kellhom jieħdu sehem fit-taħriġ imsemmi aktar 'il fuq. Erba' jew tliet darbiet fis-sena kien isir "target practice" u jingħata premju lil min jispara l-aħjar.

Fl-1742 is-Siniskalku ordna li għat-taħriġ kull riġment kellu jinqasam fi tnejn. Hekk waqt li l-kumpanija tal-Gudja flimkien ma' dawk ta' Ħal Luqa, Ħal Kirkop u l-Imqabba kienu jitharrġu ġo Ħal Luqa, l-oħrajn kienu jitharrġu fiż-Żurrieq.⁸

L-aktar dmir komuni kien dak ta' l-għassa maxxtut. Kien hemm għassiesa mat-torrijiet matul is-sena kollha. Matul is-seba' xhur bejn l-ewwel ta' Marzu u l-aħħar ta' Settembru kienu jiżdiedu l-għases ma' bnadi oħra tax-xatt. Ta' min jinnota li fix-xitwa t-tbaħħir kien perikoluż hafna u għalhekk is-sibbien kienu jnaqqsu mill-attività tagħhom. Għall-istess raġuni t-Torok ma kinux se jissograw jibagħtu armata fix-xitwa. Dawn l-għassiesa kienu jithallsu żewġ skudi jew skud u nofs fix-xahar.

Din ta' l-għassa ma kienet tingħogob xejn mill-Maltin li naturalment kienu jsibuha bi tqila li jħallu d-djar u l-familji tagħhom biex jgħaddu l-iljieli max-xatt f'xi post diżabitat. Il-Maltin kienu jistkerrhu postijiet ħdejn il-baħar fejn il-periklu li jaqgħu lsiera kien akbar. Tant hu hekk illi rħula u bliet bħal tas-Sliema, Marsaxlokk jew San Pawl il-Baħar kibru wara l-miġja ta' l-Ingliżi meta l-biża' mill-pirati għeb. Biex itaffi dan il-ksir il-għonq il-Gran Mastru ta struzzjonijiet lis-Siniskalku biex jistabbilixxi n-numru ta' għassiesa li kien hemm bżonn. Irridu niftakru li l-popolazzjoni ta' Malta kienet kibret hafna fi ż-żmien li l-Kavallieri kienu jaħkmuha, u middehra ma kienx għad hemm bżonn illi kull raġel jagħmel l-għassa.

Il-ħlas għall-għassiesa kienu joħorguħ iż-żewġ universitajiet tal-Belt Valletta u ta' l-Imdina. Mela l-Maltin stess kienu jħallsu għall-għassa madwar arthom.

F'każ ta' attakk qawwi

Dmir ieħor tad-Dejma kien dak li tiddefendi 'l Malta jekk isir xi ħbit qawwi minn armata kbira. F'dan il-każ id-Dejma kienet topera bħala armata

u mhux bħala grupp ta' għassiesa. Kull riġment kellu strixxa mill-kosta xi jħares biex jipprojbixxi lill-għadu milli jnizzel is-suldati tiegħu l-art. Naraw kif kienu mqassmin l-irġiel tas-sebat irħula.

Ma' l-ewwel sinjal, li kien tir wiehed ta' kanun, is-suldati ta' dan ir-riġment kellhom jingabru Ħal Luqa. It-tieni sinjal kien żewġ tiri mill-Belt, tnejn oħra mill-Imdina u d-daqq tal-qniepen fl-irħula. Il-kurunell tar-riġment kellu jibgħat stakkament ta' sebgħa u tletin suldat taħt sotto tenent, surgent, sotto surgent u tliet kapurali lejn San Ġużepp, jiġifieri fejn illum hemm il-Ħamrun. F'San Ġużepp kienu jingabru stakkamenti mill-irħula kollha u jiffurmaw forza taħt il-kmand tas-Siniskalku, li kien il-Kavallier li jikkmanda d-Dejma kollha. Il-bqija tar-riġment jibda jmarċa lejn Birguma, qrib in-Naxxar. Hemmhekk kien jingħaqad man-nies tan-Naxxar stess, ta' Ħal Qormi u ta' Birkirkara. L-erba' riġmenti kellhom iħejju ruħhom għall-battalja.

Dawk is-suldati li kienu obbligati jzommu żiemel kellhom jingabru fir-raħal tagħhom ukoll, taħt il-kmand tal-kaptan tar-riġment. Iżda mas-sinjal li jingħata dawn kellhom jerħula lejn il-Belt.

Mat-tielet sinjal, jiġifieri tliet tiri ta' kanun, kull riġment kellu jiehu postu. Mir-riġment ta' Ħal Luqa kellhom jintbagħtu tnejn u erbgħin suldat u sitt fizzjali biex jingħaqdu ma' gruppi mir-riġmenti l-oħra u jiffurmaw forza ta' riżerva qrib in-Naxxar taħt it-tenent general. Il-bqija kellhom jitqassmu biex iharsu x-xtut.

Il-kurunell u s-surgent maġġur flimkien ma' 333 bejn suldati u fizzjali kellhom jiddefendu n-naħa ta' San Ġiljan u San Ġorġ. Dawn kienu mqassmin mitejn raġel max-xatt u 133 warajhom bħala riżerva. It-tenent kurunell u l-ajjutant maġġur kellhom jiddefendu l-kosta tal-Madliena, 203 mal-kosta u 113 riżerva. Il-kurunell u t-tenent kurunell kellhom jibqgħu mal-gruppi ta' riżerva, lesti biex imorru fejn ikun meħtieġ. Barra minn hekk kellhom jagħmlu r-ronda u jpoġġu l-għases fejn ikun hemm bżonn.

Il-kurunell u t-tenent kurunell kellhom jieħdu ħsieb li jġibu l-ikel mit-torrijiet. Kellhom ukoll jitkixxfu t-triqat u l-komunikazzjonijiet li kienu jagħtu għall-postijiet ta' l-għassa u wkoll it-triqat ta' warajhom. Dawn it-triqat kellhom jitwittew biex jiffacilitaw il-mixi tas-suldati f'każ ta' rtirata. L-uffiċjali kellhom jgħollu ħitan baxxi u jippreparaw biex jiddefendu l-postijiet l-aktar aċċessibbli għall-għadu.

Il-kelma tal-Qaddis kienet tinbidel kuljum. Is-Siniskalku kien jgħaddiha lill-ġenerali. Il-kurunelli kienu jibagħtu għall-kelma tal-qaddis flimkien ma' l-ordnijiet għas-sitta ta' fil-għaxija.



Mhux l-irġiel fuq is-sittax-il sena biss kienu nvoluti. Ma' kull riġment kien hemm sitt baqquniera bl-ghodda tagħhom biex jifthū t-toroq u jagħmlu xogħol ieħor neċessarju. Sitt jew tmien bġhula kienu jgħorru kulma kien hemm bżonn. Kellu jingarr ukoll ikel biżżejjed għar-riġment. Il-bejjiegħa kienu ordnati li jsegwu r-riġment tar-raħal tagħhom u joqogħdu qrib il-kamp biex ibiġħu dak li jkun hemm bżonn. Saħansitra s-subien bejn it-tnax u s-sittax-il sena kellhom jagħtu sehemhom billi jmorru wara r-riġment u jgħorru l-ghodda, bħal zappun u baqqun, biex jaħdmu fejn ikun meħtieġ taħt il-kmand ta' l-għassiesa tat-torrijiet. F'każ ta' attakk veru qawwi kulhadd kellu jagħmel il-parti tiegħu. Għaliex kien hemm haġna gruppi ta' riżerva? Kien hemm forza miġbura mir-riġmenti kollha f'San Ġuzepp. Ir-riġmenti li kienu jiltaqgħu n-Naxxar kienu jhallu kumpaniji mal-ġeneral tagħhom. Kull kumpanija li kienet stazzjonata max-xatt kellha oħra iżgħar minnha aktar 'il ġewwa. L-istess haġa kienet issir fil-każ tar-riġmenti taż-Żejtun u ta' Haż-Żebbuġ li kellhom jiddefendu n-naħa t'isfel ta' Malta. Dan jirrifletti l-vulnerabbiltà ta' Malta. L-ghadu seta' jagħzel minn bosta postijiet fejn jisbarka tant nies li s-suldati tad-dejma ma kinux jistgħu jirreżistuhom. F'każ bħal dan ma kienx hemm triq oħra hlief li jidhlu r-riżervi biex l-ebda kumpanija ma tiġi maqtugħa mill-oħrajn waqt li kulhadd jirtira lejn it-truncieri tan-Naxxar. Fl-aħħar kulhadd kien jingabar bl-ordni ġo l-ibliet, taħt il-kenn tas-swar. Is-suldati kellhom iħallu l-pożizzjonijiet tagħhom biss jekk ikunu ordnati mill-kmandanti tagħhom. Dak li ma setgħux iġorru magħhom kellu jinqered, itaqqu l-kanuni, ikissru l-attrezzamenti

kollha, u jifgħu l-ikel u l-munizzjon li jibqa' l-baħar.

Din is-sistema ta' difiża qatt ma ġiet ippruvata. Għalkemm it-Torok hedded li jattakkaw lil Malta, qatt ma għamlu hekk. It-telfa ta' l-Assedju l-Kbir żgur li ma nsewiex. Terġa', waqt li l-qawwa Torka kienet qed ttnin, Malta kienet dejjem qed tiġi aktar u aktar iffortifikata. Fis-seklu tmintax, wara l-Kavallieri ta' San Ġwann dejjem kien hemm Franza, l-aqwa pajjiż fil-Mediterran, li kienet mistennija tibgħat għajna lil Malta f'każ ta' bżonn.

Ironikament kenet armata Franċiża li nvadiet Malta fl-1798 u keċċiet lill-Kavallieri minn gżiritna. Meta l-Maltin qamu kontra l-Franċiżi malajr organizzaw irwieħhom għax ma kenitx haġa ġdida għalihom li jingħaqdu u kulhadd jagħti seħmu. Izda l-kanuni tal-Maltin kellhom jiġu mdawra fuq l-ibliet tagħhom stess għax dawn kienu okkupati mill-ghadu.

Paul Farrugia B.A. (Gen) M. A.

Riferenzi

- 1 Librerija Nazzjonali, Arkivji 269, ff 110-115.
- 2 Bejn l-1755-63 kien hawn biża' li t-Torok kienu se jattakkaw lil Malta u ntgħazlu ufficjali għar-riġmenti. Għar-riġment ta' Hał Luqa nsibu li l-kurunell , it-tenent u t-tmien kaptani kienu kollha kavallieri. AOM 271.
- 3 AOM 1036, f. 397.
- 4 AOM 1046 f. 4
- 5 AOM 1046 f. 186.
- 6 Fil-Gudja n-nies kellhom iħallu l-kera tad-dar fejn kien joqgħod il-kavallier assenjat għal dan ir-raħal. Insibu petizzjoni biex jitneħħa dan il-piż fl-1642.
- 7 Librerija Nazzjonali, Arkivji 269, f. 124.
- 8 Librerija Nazzjonali, Arkivji 546.

G. Camilleri
Petrol Station

CAR SERVICING
 WHEEL BALANCING
 CAR ACCESSORIES
 CRASH HELMETS

PUNCTURE REPAIRS
 CAR BATTERIES
 MOUNTAIN BIKES
 OILS & FILTERS

FREE BALANCING WITH ALLOY WHEELS
TEL: 2164 1647, 2164 7235 FAX: 2168 2245